

REGIONAL NEWS UNIT
AKASHVANI, GUWAHATI
0000000000

Date : 23-DEC-2025

Time : 1800 HRS

Assamese Evening Bulletin

- ১। খেৰণিত উত্তেজিত জনতাক ছত্ৰভংগ দিয়াবলৈ আৰক্ষীৰ গুলীচালনাত আজি পুনৰ এজন লোক আহত। কেইবাজনো আৰক্ষী বিষয়া আহত। কাৰ্বি পাহাৰত তৎকালে বলৱৎ হোৱাকৈ মোবাইল ইণ্টাৰনেট সেৱা কৰ্তন।
- ২। মুখ্যমন্ত্ৰী মহিলা উদ্যমিতা আঁচনিৰ অধীনত ডিব্ৰুগড়ৰ চাবুৱা লাহোৱাল বিধানসভা সমষ্টিৰ উদ্যমী মহিলাসকলক চেক বিতৰণ।
- ৩। কাইলৈৰ পৰা খানাপাৰাৰ পশু চিকিৎসা মহাবিদ্যালয়ৰ খেলপথাৰত অসম গ্ৰন্থমেলা। আৰু
- ৪। তিনিচুকীয়াৰ বন্ধেশ্বৰ মৰাণলৈ প্ৰতিমা বৰুৱা পাণ্ডে স্মাৰক বঁটা ঘোষণা।

00000

পশ্চিম কাৰ্বি আংলং জিলাৰ খেৰণিৰ পৰিস্থিতি আজি অধিক অৱনতি ঘটে। আৰক্ষীৰ গুলীচালনাত আজি আহত এজন লোকৰ বিয়লি চিকিৎসালয়ত মৃত্যু ঘটে। আমাৰ পশ্চিম কাৰ্বি আংলং জিলাৰ সংবাদদাতাই জনোৱা মতে, খেৰণিৰ সমীপৰ থেলাংপিত আজি আন্দোলনকাৰী পক্ষৰ যথেষ্ট সংখ্যক লোক সমবেত হয় আৰু তেওঁলোকে ডংকামোকামলৈ বুলি শোভাযাত্ৰা উলিয়াই কপিলী দলঙৰ ওচৰ পায়। আৰক্ষীয়ে শোভাযাত্ৰাকাৰীসকলক খেদি পঠিয়াবলৈ চেষ্টা চলায়। আনহাতে, কপিলী দলঙৰ আনটো পাৰত আন্দোলন বিৰোধী পক্ষৰ একাংশ লোকে অৱস্থান কৰি থাকে। আৰক্ষীয়ে এই দলটোক তাৰ পৰা আতৰাই পঠিয়াই যদিও আন্দোলনকাৰী পক্ষই আৰক্ষীৰ বাধা নিষেধ নেওচি বাৰে বাৰে সমবেত হয়। প্ৰতিবাদকাৰীৰ একাংশই আৰক্ষীলৈ শিলগুটি দলিয়াই আৰু লাঠি আৰু অন্য অস্ত্ৰৰে আক্ৰমণ চলায়। এই আক্ৰমণত শীৰ্ষ আৰক্ষী বিষয়াকে ধৰি কেইবাগৰাকীও আৰক্ষীৰ লোক আহত হয়। পৰিস্থিতি নিয়ন্ত্ৰণৰ বাবে আৰক্ষীয়ে প্ৰথমে লাঠি চালনা আৰু পাছত গুলীচালনা কৰিবলগীয়া হয়। ইয়াৰ ফলত চিংথি টিমুং নামৰ এজন লোক আহত হয় আৰু পাছত তেওঁৰ হাস্পতালত মৃত্যু হয়। পৰিস্থিতি নিয়ন্ত্ৰণৰ বাবে ৰাজ্যৰ প্ৰশাসনে পশ্চিম কাৰ্বি আংলং আৰু কাৰ্বি আংলং দুয়োখন জিলাতে মোবাইল ইণ্টাৰনেট সেৱা আজি আবেলিৰ পৰা অনিৰ্দিষ্ট কাললৈ বন্ধ কৰিছে। চৰকাৰী সূত্ৰই দিশপুৰত প্ৰকাশ কৰা অনুসৰি এই সময়ছোৱাত অৱশ্যে ভইছ টেলিফোন সেৱা আৰু ব্ৰডবেণ্ড ইণ্টাৰনেট সেৱা অব্যাহত থাকিব।

পৰিস্থিতি নিয়ন্ত্ৰণৰ বাবে আৰক্ষী সঞ্চালক প্ৰধান হৰমীত সিং, অতিৰিক্ত আৰক্ষী সঞ্চালক প্ৰধান অখিলেশ কুমাৰ সিং, আৰক্ষী মহা পৰিদৰ্শক শিৱ প্ৰসাদ গাঞ্জালাই ডংকামোকামত বাহৰ পাতি আছে আৰু পৰিস্থিতি সম্পৰ্কত মুখ্যমন্ত্ৰীক অৱগত কৰাইছে।

আনহাতে, মুখ্যমন্ত্ৰীৰ নিৰ্দেশমৰ্মে ৰাজ্য চৰকাৰৰ জ্যেষ্ঠ মন্ত্ৰী ডাঃ ৰণোজ পেগুয়েও বৰ্তমান ডংকামোকামত বাহৰ পাতি আছে আৰু পৰিস্থিতি উপশমৰ বাবে বিভিন্ন পক্ষৰ সৈতে আলোচনা চলাই আছে।

বাইট : ডাঃ ৰণোজ পেগু

00000

মুখ্যমন্ত্রী ড০ হিমন্ত বিশ্ব শৰ্মাই আজি মুখ্যমন্ত্রী মহিলা উদ্যমিতা আঁচনিৰ অধীনত ডিব্ৰুগড় জিলাৰ চাবুৱা লাহোৱাল বিধানসভা সমষ্টিৰ অন্তৰ্গত উদ্যমী মহিলাসকলক আনুষ্ঠানিকভাৱে চেক বিতৰণ কৰে। চাবুৱা সমষ্টিৰ দিনজয় চাহ বাগিচাৰ খেলপথাৰত অনুষ্ঠিত হোৱা এখন সভাত সমষ্টিটোৰ ২১ হাজাৰ ১৯৮ গৰাকী মহিলাক আঁচনিখনৰ অধীনত ১০ হাজাৰ টকাকৈ প্ৰাৰম্ভিক পুঁজিৰ চেক প্ৰদান কৰা হয়। অনুষ্ঠানত মুখ্যমন্ত্ৰীৰ লগতে ৰাজ্য চৰকাৰৰ কেবিনেট মন্ত্ৰী প্ৰশান্ত ফুকন, যোগেন মহন, সাংসদ ৰামেশ্বৰ তেলী, বিধায়ক বিনোদ হাজৰিকা আৰু পুনাকন বৰুৱাও উপস্থিত থাকে। আজিৰ অনুষ্ঠানটোৰ সন্দৰ্ভত মুখ্যমন্ত্ৰী ড০ শৰ্মাই এইদৰে কয়—

বাইট (চি এম)

০০০০০

অসম প্ৰকাশন পৰিষদৰ উদ্যোগত আৰু সদৌ অসম পুথি প্ৰকাশক আৰু বিক্ৰেতা সংস্থাৰ সহযোগত কাইলৈৰ পৰা ৬ জানুৱাৰীলৈ খানাপাৰাৰ পশু চিকিৎসা মহাবিদ্যালয়ৰ খেলপথাৰত অসম গ্ৰন্থমেলা অনুষ্ঠিত হ'ব। ১৪ দিনীয়াকৈ হ'বলগীয়া গ্ৰন্থমেলা সন্দৰ্ভত আজি খানাপাৰাৰ পশু চিকিৎসা মহাবিদ্যালয়ৰ খেলপথাৰত আয়োজিত এখন সংবাদমেলত অসম প্ৰকাশন পৰিষদৰ সচিব প্ৰমোদ কলিতাই সবিশেষ তথ্য প্ৰকাশ কৰে।

০০০০০

সদৌ অসম ছাত্ৰ সন্থাই গোৱালপৰীয়া লোকগীতৰ সম্ৰাজ্ঞী প্ৰতিমা বৰুৱা পাণ্ডে স্মাৰক বঁটা ২০২৫ৰ প্ৰাপক হিচাপে তিনিচুকীয়া জিলাৰ কাকপথাৰ অঞ্চলৰ বৰমেচাই শিমলুগুৰি নিবাসী লোককৃষ্টিৰ সাধক ৰঞ্জেশ্বৰ মৰাণৰ নাম ঘোষণা কৰা হৈছে। সদৌ অসম ছাত্ৰ সন্থাৰ সভাপতি উৎপল শৰ্মা আৰু সাধাৰণ সম্পাদক সমীৰণ ফুকনে প্ৰতিমা বৰুৱা পাণ্ডে স্মাৰক বঁটা প্ৰাপকগৰাকীৰ নাম ঘোষণা কৰে। ২৭ ডিচেম্বৰত লোকগীতৰ সম্ৰাজ্ঞীগৰাকীৰ মৃত্যুৰ দিনটোত গুৱাহাটীৰ চানমাৰিৰ ছহিদ উদ্যানত দিনৰ ১১ বজাত লোককৃষ্টিৰ সাধক ৰঞ্জেশ্বৰ মৰাণক এই বঁটা আনুষ্ঠানিকভাৱে প্ৰদান কৰা হ'ব। অসমৰ লোককৃষ্টিৰ সংৰক্ষণ আৰু প্ৰচাৰত বৰঙণি আগবঢ়োৱা এগৰাকী ব্যক্তিক প্ৰতিবছৰে সদৌ অসম ছাত্ৰ সন্থাই এই বঁটা প্ৰদান কৰি আহিছে।

০০০০০

ৰাজ্য চৰকাৰৰ শিক্ষা বিভাগৰ অধীনত ঢকুৱাখনা বিধানসভা সমষ্টিৰ অন্তৰ্গত বিভিন্ন বিদ্যালয়ত নৱনিযুক্ত স্নাতক আৰু স্নাতকোত্তৰ শিক্ষক-শিক্ষয়িত্ৰীসকলক নিযুক্তি স্থান সম্পৰ্কীয় পত্ৰ প্ৰদানৰ অনুষ্ঠানটো আজি ঢকুৱাখনাৰ গণেশ গগৈ প্ৰেক্ষাগৃহত অনুষ্ঠিত হয়। সমজিলা প্ৰশাসনৰ উদ্যোগত আয়োজিত এই অনুষ্ঠানত লখিমপুৰ লোকসভা সমষ্টিৰ সাংসদ প্ৰদান বৰুৱা, ঢকুৱাখনা বিধানসভা সমষ্টিৰ বিধায়ক নৱকুমাৰ দলে, ঢকুৱাখনা সমজিলা আয়ুক্ত অপূৰ্ব কুমাৰ নাথৰ লগতে সংশ্লিষ্ট বিভাগৰ কেইবাগৰাকী বিষয়াবৰ্গ উপস্থিত থাকে। অনুষ্ঠানত ঢকুৱাখনাৰ বিভিন্ন শিক্ষানুষ্ঠানৰ প্ৰধান শিক্ষক, নৱনিযুক্ত শিক্ষক-শিক্ষয়িত্ৰীসকলে ভাগ লয়।

০০০০০

শিৱসাগৰ জিলাত চৰকাৰৰ বিভিন্ন বিভাগৰ কাম-কাজ পৰ্যালোচনা কৰাৰ বাবে জিলা উন্নয়ন সমিতিৰ নৱেম্বৰ আৰু ডিচেম্বৰ মাহৰ বৈঠকখন আজি অনুষ্ঠিত হয়। জিলা আয়ুক্ত আয়ুষ গাৰ্গৰ অধ্যক্ষতাত অনুষ্ঠিত এই বৈঠকত জিলাখনৰ বিভিন্ন বিভাগৰ শীৰ্ষ বিষয়াসকলে অংশ লয়। বৈঠকত পঞ্চায়ত আৰু গ্ৰামোন্নয়ন, কৃষি শিক্ষা, স্বাস্থ্য, খাদ্য, ৰাজহ, জনস্বাস্থ্য কাৰিকৰী, পৰিবহনকে ধৰি কেইবাটাও বিভাগৰ কাম-কাজৰ অগ্ৰগতিৰ খতিয়ান লোৱা হয়। বৈঠকত জিলাখনৰ আয়ুক্ত বিভাগীয় আঁচনি আৰু কাম-কাজৰ গুণগত মান বৰ্তাই ৰাখি নিৰ্ধাৰিত সময়ৰ ভিতৰত সম্পূৰ্ণ কৰিবলৈ নিৰ্দেশ দিয়ে। তেওঁ লগতে বিভিন্ন বিভাগৰ মাজত সমন্বয় বৰ্দ্ধা কৰিবলৈও আহ্বান জনায়। এই বৈঠকত জিলা উন্নয়ন আয়ুক্ত পবিত্ৰ কুমাৰ দাসৰ লগতে বিভিন্ন বিভাগৰ বিষয়াসকল উপস্থিত থাকে।

০০০০০

শিলচৰত আজি আন্তঃগাঁঠনিমূলক উন্নয়নৰ দিশত গুৰুত্বপূৰ্ণ পদক্ষেপ হিচাপে বিলপাৰৰ সিংগিৰখালৰ উপৰত এখন দলঙৰ আধাৰশিলা স্থাপন কৰা হয়। ৰাজ্যৰ জল সম্পদ মন্ত্ৰী পিয়ুষ হাজৰিকাই এই দলঙ নিৰ্মাণৰ আধাৰশিলা স্থাপন কৰে। মুঠ ৪ কোটি ৮০ লাখ টকা ব্যয় সাপেক্ষে এই দলঙখন সম্পূৰ্ণ হ'লে যান-বাহন চলাচলত গুৰুত্বপূৰ্ণ ভূমিকা গ্ৰহণ কৰিব। আধাৰশিলা স্থাপন অনুষ্ঠানত মন্ত্ৰী কৌশিক ৰায়, বিধায়ক দীপায়ন চক্ৰবৰ্তী, কাছাৰ আয়ুক্ত মৃদুল যাদৱৰ লগতে ভালেসংখ্যক লোক উপস্থিত থাকে। মন্ত্ৰী পিয়ুষ হাজৰিকাই আধাৰশিলা স্থাপন কৰি কয় যে এই গুৰুত্বপূৰ্ণ প্ৰকল্পৰ জৰিয়তে অঞ্চলটোৰ পানী নিষ্কাশন ব্যৱস্থা উন্নত হ'ব আৰু বৰষুণৰ পানী জমা সমস্যাৰ সমাধান হ'ব।

০০০০০

যোৰহাট জিলাৰ টিয়ক গৰিয়াপথাৰ চাংমাই গাঁও নিৱাসী প্ৰণৱজ্যোতি বৰুৱাৰ আজি পুৱা যোৰহাট চিকিৎসা মহাবিদ্যালয় হাস্পাতালত মৃত্যু হয়। মৃত্যুৰ সময়ত তেওঁৰ বয়স আছিল ৪৭ বছৰ।

০০০০০

সমাপ্ত